

[9.30 AM]

II ഉത്തരത്തിലെ തിരുത്ത്

മി. സ്പീക്കർ : ബഹുമാനപ്പെട്ട ധനകാര്യ വകുപ്പുമന്ത്രി, അങ്ങേയ്ക്ക് 51-ാം നമ്പർ ചോദ്യത്തിനുള്ള ഉത്തരത്തിലെ തെറ്റുകൾ തിരുത്തിക്കൊണ്ടുള്ള സ്റ്റേറ്റ്മെന്റ് സഭയിൽ അവതരിപ്പിക്കാവുന്നതാണ്.

നക്ഷത്ര ചിഹ്നമിട്ട 572-ാം നമ്പർ ചോദ്യത്തിന്റെ തിരുത്തിയ ഉത്തരം

ധനകാര്യവും നിയമവും ഭവനനിർമ്മാണവും വകുപ്പുമന്ത്രി (ശ്രീ. കെ. എം. മാണി) : പതിമൂന്നാം കേരള നിയമസഭയുടെ പതിമൂന്നാം സമ്മേളനത്തിലെ നക്ഷത്ര ചിഹ്നമിട്ട 572-ാം നമ്പർ ചോദ്യത്തിന് നൽകിയ ഉത്തരത്തിലെ തെറ്റുകൾ തിരുത്തിക്കൊണ്ടുള്ള ഉത്തരം ഞാൻ സഭയുടെ മേശപ്പുറത്ത് വയ്ക്കുന്നു. (ബഹളം).....

III പ്രത്യേക പരാമർശം

കോതമംഗലം ബസ്സുപകടം

മി. സ്പീക്കർ : ഓടിക്കൊണ്ടിരുന്ന സ്കൂൾ ബസ്സിന് മുകളിലേക്ക് മരം കടപ്പഴകി വീണ് ജൂൺ 26-ന് എറണാകുളം ജില്ലയിൽ കോതമംഗലം നെല്ലിമറ്റം കോളനിപ്പടിക്ക് സമീപം അഞ്ച് കുട്ടികൾക്ക് ദാരുണമായ അന്ത്യം സംഭവിച്ച വാർത്ത വേദനാജനകവും ഞെട്ടിപ്പിക്കുന്നതുമാണ്. കോതമംഗലം കറുകടം വിദ്യാവികാസ് സ്കൂളിലെ കുട്ടികളായിരുന്നു ഇവർ. സ്കൂൾ വിട്ട് വീട്ടിലേക്ക് മടങ്ങുമ്പോഴാണ് ഈ ദുരന്തം സംഭവിച്ചത്. ദുരന്തത്തിൽ മൺമറഞ്ഞ കുഞ്ഞുങ്ങളുടെ വേർപാടിൽ അഗാധമായ ദുഃഖം രേഖപ്പെടുത്തുന്നു. കുടുംബാംഗങ്ങളുടേയും, നാടിന്റേയും തീരാദുഃഖത്തിൽ പങ്ക് ചേരുന്നതോടൊപ്പം വേദനാജനകമായ ഇത്തരം ദുരന്തങ്ങൾ ആവർത്തിക്കാതിരിക്കുന്നതിന് എല്ലാ വിഭാഗം ജനങ്ങളും പ്രതിജ്ഞാബദ്ധരാണെന്ന് ഓർമ്മിപ്പിക്കുവാനും ഞാൻ ഈ അവസരം വിനിയോഗിക്കുന്നു.

മുഖ്യമന്ത്രി (ശ്രീ. ഉമ്മൻചാണ്ടി) : സർ, വളരെ ദുഃഖകരമായ സംഭവമാണ് ഈ അപകടം. ഈ സംഭവം ഉണ്ടായ ഉടനെതന്നെ മന്ത്രിമാരായ ശ്രീ. അടൂർ പ്രകാശ്, ശ്രീ. കെ. ബാബു, ശ്രീ. അനൂപ് ജേക്കബ്, മറ്റ് ജനപ്രതിനിധികൾ എന്നിവരെല്ലാം അവിടെ എത്തിയിരുന്നു. അടുത്തദിവസം ഞാനും അവിടെ എത്തിയിരുന്നു. ഏറ്റവും നിർഭാഗ്യകരമായ ഈ സംഭവത്തിൽ ഗവൺമെന്റിനുള്ള അഗാധമായ ദുഃഖം ഇവിടെ പ്രകടിപ്പിക്കുകയാണ്. ഇതുപോലുള്ള സംഭവങ്ങൾ ആവർത്തിക്കാതിരിക്കാനുള്ള അടിയന്തര നടപടികളെക്കുറിച്ച് ആലോചിച്ചു വരികയാണ്. ഇന്ന് അപകട സ്ഥിതിയിൽ നിൽക്കുന്ന മരങ്ങൾ വെട്ടിമാറ്റേണ്ടതായിട്ട് വരും.

അതിന് ചില എതിർപ്പുകൾ ഇതിന് മുൻപും പ്രകടിപ്പിച്ചിരുന്നു. ഒരു മരം വെട്ടുമ്പോൾ രണ്ട് മരം അല്ലെങ്കിൽ മൂന്നു മരം വെട്ടിപ്പിടിക്കുക എന്നുള്ള വ്യവസ്ഥയോടുകൂടി, അപകടസ്ഥിതിയെന്ന് റിപ്പോർട്ട് ചെയ്യുന്ന എല്ലാ മരങ്ങളും വെട്ടി മാറ്റുന്നതിനെ കുറിച്ചാണ് ആലോചിക്കുന്നത്. അതുപോലെതന്നെ അപകടകരമായി നിൽക്കുന്ന കെട്ടിടങ്ങളുടെ കാര്യത്തിലും നമുക്ക് ഒരു പരിശോധന നടത്തേണ്ടി വരും, അതല്ലെങ്കിൽ ഇതുപോലുള്ള ദുഃഖകരമായ സംഭവങ്ങളായിരിക്കും നമ്മൾ കേൾക്കേണ്ടി വരുന്നത്. ഈ രണ്ട് കാര്യത്തിലും ഗവൺമെന്റ് വ്യക്തമായിട്ടുള്ള നിർദ്ദേശങ്ങൾ കൊടുക്കുക അതിന് എല്ലാ ഭാഗത്തുനിന്നുമുള്ള സഹകരണമുണ്ടാകണമെന്ന് അഭ്യർത്ഥിക്കുന്നു.

പ്രതിപക്ഷനേതാവ് (ശ്രീ. വി. എസ്. അച്ചുതാനുന്ദൻ) : സർ, ആ കൊച്ചു കുട്ടികൾ മരം വീണ് മരിക്കാനിടയായ സംഭവം വളരെ ദുഃഖകരമായ ഒരനുഭവമാണ്. അത്തരം മരങ്ങൾ കണിശമായിട്ടും വെട്ടിമുറിക്കുന്നതിന് അനുവാദം കൊടുക്കുന്നതിൽ തെറ്റില്ലെന്നതാണ് എന്റെ അഭിപ്രായം. എന്നാൽ അത് ഒരു നിരന്തരമായ മുറിയിലിലേക്ക് എത്താത്ത വിധത്തിൽ കർശനമായിട്ടുള്ള പരിശോധനയ്ക്ക് ശേഷം ഇതുപോലുള്ള നടപടികൾ അടിയന്തരമായി സ്വീകരിക്കുന്നതിനെ ഞാനും അനുകൂലിക്കുകയാണ്. ആ കുടുംബങ്ങളുടെ തീരാനഷ്ടത്തിൽ ഞാനും പങ്ക് ചേരുകയാണ്.

മി. സ്പീക്കർ : മൺമറഞ്ഞുപോയ കുരുമ്പുകൾക്ക് ആദരാഞ്ജലികൾ അർപ്പിക്കുന്നതിനായി നമുക്ക് അല്പസമയം എഴുന്നേറ്റ് നിൽക്കാം.

[മൺമറഞ്ഞുപോയ കുട്ടികളോടുള്ള ആദരസൂചകമായി സഭാംഗങ്ങൾ അല്പസമയം എഴുന്നേറ്റ് നിന്ന് മൗനമാചരിച്ചു]

IV അടിയന്തരപ്രമേയം

ബാർ കോഴക്കേസ്സ്

മി. സ്പീക്കർ : ബാർ കോഴക്കേസ്സിൽ ധനമന്ത്രിക്കെതിരെ കുറ്റപത്രം സമർപ്പിക്കേണ്ടതില്ലെന്ന് വിജിലൻസ് ഡയറക്ടർ തീരുമാനിച്ചിരിക്കുന്നതായും വിജിലൻസ് രജിസ്റ്റർ ചെയ്ത എഫ്.ഐ.ആർ.-ലെ ഒന്നാം പ്രതിയായ ധനമന്ത്രിയെ പ്രോസിക്യൂട്ട് ചെയ്യാനുള്ള അന്വേഷണ ഉദ്യോഗസ്ഥന്റെ ശുപാർശ നിയമവിരുദ്ധമായ നിയമോപദേശങ്ങളുടെ മറവിൽ തടഞ്ഞുവെയ്ക്കുകയും ചെയ്തതായി പറയപ്പെടുന്നതുമൂലം ഉളവായിട്ടുള്ള സ്ഥിതിവിശേഷം സംബന്ധിച്ച് ഇന്നത്തെ സഭാനടപടികൾ നിർത്തി